



**QORTI TAL-APPELL**

**IMĦALLFIN**

**S.T.O. PRIM IMĦALLEF MARK CHETCUTI  
ONOR. IMĦALLEF JOSEPH R. MICALLEF  
ONOR. IMĦALLEF TONIO MALLIA**

**Seduta ta' nhar l-Erbgħa, 15 ta' Novembru, 2023.**

**Numru 28**

**Rikors numru 642/21/1 AD**

**Maria Dolores Farrugia**

**v.**

**Salvina sive Sylvia Grech**

**Eileen Farrugia**

**Maria Sciberras**

**Il-Qorti:**

1. Rat ir-rikors ġuramentat li ressqet l-attriċi fit-2 ta' Lulju, 2021 u li jaqra hekk:

- “1. ILLI l-esponenti hija bint il-mejtin Emanuel Sciberras li ġie nieqes fil-5 t’Awwissu, 2019 u Maria Concetta Sciberras illi ġiet nieqsa fit-30 ta’ Novembru, 2020;
2. ILLI l-wirt tal-ġenituri tal-esponenti huwa regolat b’testment unica charta datat il- 5 ta’ Frar, 2013 u ippubblikat min-Nutar Dottor Patrick Critien;
3. ILLI mit-testment suriferit jirriżulta illi filwaqt li missier l-esponenti, Emanuel Sciberras innomina lil martu Maria Concetta Sciberras bħala l-unika werrieta tiegħu; omm l-esponenti, l-istess Maria Concetta Sciberras innominat lill-intimati Salvina sive Sylvia Grech, Eileen Farrugia u Maria Sciberras bħala werrieta, fi kwoti indaqs bejniethom;
4. ILLI inoltre, bla ebda raġuni valida fil-liġi, omm u missier l-esponenti iddizeredaw lill-esponenti, u lil tnejn minn hutha, u cioe’ lil Susan Sciberras u lil Emily Farrugia; jiġifieri iddizeredaw lil tlieta (3) minn uliedhom;
5. ILLI ma teżisti ebda raġuni valida fil-Liġi li tiġġustifika d-dizeredita’ imsemmija, magħmula mill-ġenituri tagħha. In oltre’ r-raġuni mogħtija għad-dizeredazzjoni mhux minnha u dan kif ser jiġi provat tul dina l-kawża;
6. ILLI għalhekk ir-rikorrenti Maria Dolores Farrugia hija legalment intitolata għas-sehem riservat mill-wirt tal-ġenituri tagħha u dan ai termini tal-Artikoli 615 et seq tal-Kodiċi Ċivili, Kap. 16 tal-Liġijiet ta’ Malta;
7. ILLI permezz ta’ ltra Uffiċjali (Numru: 653/2021) l-esponenti interpellat lill-intimati sabiex jersqu għal-likwidazzjoni u hlas tas-sehem riservat illi jappartjeni lilha, in linea mal-Artikolu 615 et sequitur tal-Kapitolu Sittax (16) tal-Liġijiet ta’ Malta, bl-imgħax bir-rata ta’ tmienja fil-mija (8%) dekorribbli mid-data tal-mewt tal-imsemmija ġenituri tagħha u dan fi żmien għaxart (10) ijiem min-notifika tal-ltra Uffiċjali imsemmija;
8. ILLI inoltre l-esponenti, fl-istess ltra Uffiċjali formalment għarrfet lill-intimati illi f’każ ta’ nuqqas ta’ qbil jew kooperazzjoni, hija kienet ser tiproċedi ai termini tal-Artikolu 626(1) tal-Kodiċi Ċivili, sabiex is-sehem riservat li l-mittenti ttitlef, imiss lil bintha rikorrenti f’din il-kawża għal kull interess li jista’ jkollha, Cherylie Farrugia;
9. ILLI minkejja interpellati kif imsemmi fil-punti preċedenti, l-intimati baqgħu inadempjenti u l-esponenti kienet kostretta tiproċedi permezz ta’ dina l-kawża;
10. ILLI l-esponenti taf b’dawn il-fatti personalment;”

3. Rat li b'Nota tas-27 ta' Ottubru, 2022, l-attrici ċediet is-seba', it-tmien u d-disa' talba tagħha.

4. Rat is-sentenza li tat il-Prim'Awla tal-Qorti Ċivili fil-5 ta' Mejju, 2023, li in forza tagħha ddeċidiet il-kawża fis-sens illi:

“(i) **Tastjeni** milli tieġu konjizzjoni tal-eċċezzjoni preliminari sollevata mill-konvenuti, stante illi giet sorvolata fil-mori tal-kawża;

(ii) **Tilqa' in parte l-ewwel talba** rikorrenti, b'dana illi tiddikjara illi ma teżisti ebda raġuni tajba u valida fil-liġi li għaliha r-rikorrenti Maria Dolores Farrugia tista' tiġi diżereditata mill-mejjet missierha Emanuel Sciberras, u li għaldaqstant id-diżeredazzjoni tagħha minn missierha mhix sostenibbli. Mill-bqija, il-Qorti tiċċhad it-talba in kwantu tagħmel referenza għad-diżeredazzjoni tar-rikorrenti minn ommha Maria Concetta Sciberras;

(iii) **Tilqa' in parte t-tieni talba** rikorrenti, b'dana illi tiddeċiedi u tiddikjara illi r-rikorrenti Maria Dolores Farrugia hija entitolata għas-sehem riservat mill-wirt ta' missierha Emanuel Sciberras, u dan ai termini tal-Artikolu 615 *et seq* tal-Kap 16 tal-Liġijiet ta' Malta. Mill-bqija, il-Qorti tiċċhad it-talba in kwantu tagħmel referenza għas-sehem riservat mill-wirt ta' Maria Concetta Sciberras;

(iv) **Tilqa' r-raba' talba** rikorrenti u, wara illi ġew likwidati l-assi ereditarji tad-defunt Emanuel Sciberras, tistabbilixxi l-valur tas-sehem riservat spettanti lil Maria Dolores Farrugia fl-ammont ta' **sitta u tletin elf, seba' mija u wieħed u sittin Ewro u sebgħa u għoxrin ċenteżmu (€ 36,761.27)**;

(v) **Tilqa' l-ħames talba** rikorrenti u tordna lill-intimati werrieta tad-defunt Emanuel Sciberras iħallsu lil Maria Dolores Farrugia dan il-valur tas-sehem riservat hekk kif likwidat;

(vi) **Tilqa' l-għaxar talba** rikorrenti u tordna illi jithallas imgħax legali bir-rata ta' tmienja fil-mija (8%) dekorribbli mid-data tal-mewt ta' Emanuel Sciberras fuq il-porzjon riservat li jmiss lir-rikorrenti Maria Dolores Farrugia mill-eredita' tiegħu, a itermini tal-Artikolu 615(2) tal-Kap 16 tal-Liġijiet ta' Malta, sad-data tal-effettiv pagament;

(vii) **Tastjeni** milli tieġu konjizzjoni tat-tielet u s-sitt talbiet rikorrenti għar-raġunijiet li ngħataw f'din is-sentenza;

(viii) **Tastjeni** milli tiegħu konjizzjoni tas-seba', tmien u disa' talbiet rikorrenti stante illi ġew ċeduti;

(ix) **Tiċhad** l-eċċezzjonijiet kollha tal-konvenuti in kwantu mhux kompatibbli ma' din id-deċiżjoni.

Bl-ispejjeż ta' din il-kawża, inkluż tal-ittra uffiċjali numru 653/2021 u l-Mandat t'Inibizzjoni preżentat kontestwalment mal-kawża, jiġu sopportati nofs (1/2) mir-rikorrenti u nofs (1/2) mill-konvenuti."

5. Dik il-Qorti tat is-sentenza tagħha wara li għamlet is-segweni kunsiderazzjonijiet:

**Id-Diżeredazzjoni**

1. Il-kawża odjerna tirrigwarda d-diżeredazzjoni tar-rikorrenti mill-wirt tal-ġenituri tagħha Emanuel u Maria Concetta Sciberras, permezz ta' testment *unica charta* datat ħamsa (5) ta' Frar 2013 u pubblikat fl-atti tan-Nutar Dr Patrick Critien;

2. Id-diżeredazzjoni hija regolata bl-Artikoli 622 u 623 tal-Kap 16 tal-Liġijiet ta' Malta. L-Artikolu 622 jistabbilixxi illi:

*"622. Barra mir-raġunijiet li għalihom wieħed jista' jsir mhux denn li jret, il-persuni li skont il-liġi għandhom il-jedd għas-sehem riżervat jistgħu jiġu mċaħħda minnu b'dikjarazzjoni magħmula għal daqshekk mit-testatur, għal xi raġuni msemmija f'dan il-Kodiċi, u li tkun imfissra fit-testment."*

3. Min-naħa l-oħra, l-Artikolu 623 tal-Kap 16 iżid illi:

*"623. Bla ħsara tad-dispożizzjonijiet tal-artikolu 630, ir-raġunijiet li għalihom dixxendent jista' jiġi diżeredat huma dawn biss li ġejjin:*

(a) *jekk id-dixxendent ikun ċahad mingħajr raġuni l-manteniment lit-testatur;*

(b) *jekk, fil-każ li t-testatur jiġġennen, id-dixxendent jabbandunah mingħajr ma jieħu b'ebda mod ħsieb tiegħu;*

(c) *jekk, fil-każ li d-dixxendent seta' jeħles lit-testatur mill-ħabs, hu naqas mingħajr raġuni tajba li jagħmel dan;*

(d) *jekk id-dixxendent sawwat it-testatur, jew xort'oħra sar ħati ta' moħqrija lej;*

(e) jekk id-dixxendent kien ħati lejn it-testatur ta' offiża gravi;

(f) jekk il-persuna dixxendenti tkun tipprostitwixxi ruħha mingħajr konnivenza tat-testatur;

(g) f'kull każ li fih it-testatur, minħabba ż-żwieġ tad-dixxendent, ikun ġie, taħt id-dispożizzjonijiet tal-artikoli 27 sa 29, dikjarat ħieles mill-obbligu li jagħti l-manteniment lil dak id-dixxendent."

4. L-Artikolu 629 imbagħad jistabbilixxi illi:

*"629. Meta fit-testment ma tkunx imsemmija r-raguni li għaliha wieħed ikun ġie dżeredat, jew ma tiġix ippruvata, id-dżeredat għandu jedd għas-sehem riżervat biss.*

Huwa dak illi qiegħda titlob ir-rikorrenti f'din il-kawża, u cioe s-sehem riżervat spettanti lilha mill-wirt tal-ġenituri tagħha;"

5. Hekk kif ġie ritenut fis-sentenza mogħtija mill-Qorti tal-Appell (Superjuri) fl-ismijiet **Norbert Degabriele et vs Carmelo Degabriele et**<sup>1</sup>:

*"23. Il-gurisprudenza tal-qrati tagħna tissenjala li d-dżeredazzjoni hi cirkostanza eccezzjonali fejn it-testatur jista' jhalli barra mill-wirt tiegħu lil min bil-ligi għandu dritt li jiehu minn dak il-wirt. Jingħad li hi cirkostanza eccezzjonali għaliex fis-sistema guridika tagħna t-testatur mhux mogħti l-liberta` kollha biex jiddisponi minn gidu wara mewtu kif jixtieq hu u dejjem jibqa' d-dritt mhux mittiefes tal-legittima. Fis-sentenza tagħha tat-8 ta' Frar 2006 fl-ismijiet **Dorothy Grech mart Emanuel v. Deborah Fenech De Fremaux**, il-Qorti għarfet dan u spjegat sew ir-raguni u l-effetti tal-istitut ta' dżeredazzjoni li saħansitra hu meqjus bhala odjuz:*

*"Illi d-dżeredazzjoni hija meqjusa bhala cirkostanza eccezzjonali li fiha t-testatur ikun jista' jhalli barra mill-wirt tiegħu lil min, mod iehor, huwa bil-ligi mholli dak il-jedd. Fi kliem iehor, f'sistema guridiku bhala huwa dak Malti fejn it-testatur m'huwiex mogħti liberta' shih dwar kif jiddisponi minn gidu għal wara mewtu, id-dżeredazzjoni bija "rimedju" li jingħata lit-testatur dwar persuna li – kieku mhux għal raguni serja u gravi mahsuba fil-ligi [f.n. 3 Raguni serja u gravi bizzejjed li tista' ccaħhad il-jedd tal-manteniment skont l-artikolu 32 tal-Kap. 16] – kien ikollha jedd għal-legittima. Hija cirkostanza li tmur kontra r-regola, u għalhekk hija mharsa b'normi specjali bil-ghan li persuna ma titneħxiex kapriccjament mill-jedd li tiehu s-sehem minimu li*

<sup>1</sup> Rik Nru 1225/2007, Qorti tal-Appell (Superjuri), 31 ta' Mejju 2019

*jmissha skont il-ligi. Fuq kollox, id-dizeredazzjoni hija ghamla ta' kastig li t-testatur jista' jimponi minhabba xi ghamil jew omissjoni li ghalha jkun jahti l-werriet. B'differenza mic-cirkostanzi fejn persuna ma jkunx jisthoqqilha taret lit-testatur [fn 4 Ara l-art. 605(1) tal-Kap. 16], id-dizeredazzjoni hija sanzjoni li huwa t-testatur innifsu li jaghzel li jimponiha, u hija meqjusa bhala istitut odjuz li jmissu jitnehha [Caruana Galizia Notes on Civil Law – Law on Succession, pagg. 1003-4]. Kemm hu hekk, fil-bidliet li saru dan l-ahhar fil-ligi tas-Successjoni, id-dizeredazzjoni tal-axxendenti tnehhiet [L-artikolu 624 tal-Kodici Civili thassar bl-art. 65 tal-Att XVIII tal-2004], izda l-legislatur ma deherlux li huwa l-waqt li titnehha wkoll dik tad-dixxendenti.”*

24. *Minhabba l-fatt li d-dizeredazzjoni hi cirkostanza eccezzjonali, irid ikun hemm ragunijiet serji fejn id-dritt ghall-porzjon rizervat saħansitra jigi michud. Ghalhekk il-ligi stess telenka b'mod tassattiv dawk ir-ragunijiet li ghalihom it-testatur jista' jcahhad is-sehem rizervat lil min jispetta. Dan jinghad b'riferenza ghall-Artikoli 623 u 630 fejn fil-kaz odjern ma jidhirx li huma applikabbli d-dispozizzjonijiet tal-Artikolu 630 izda dawk tal-Artikolu 623. Izda skont l-istess Artikolu 622 it-testatur ghandu jispejga r-raguni tieghu ghalfejn ghazel id-dizeredazzjoni, liema raguni ma tistax tkun ghajr wahda minn dawk li tipprovdi ghalihom il-ligi. Jekk it-testatur jonqos milli jaghmel dan jew ir-raguni ghalha ma tigix pruvata kif jirrikjedi is-subartikolu 625(1), imbagħad id-dizeredat ikollu biss il-jedd li jircievi s-sehem rizervat, u dan skont kif jipprovdi l-Artikolu 629.”*

6. Fit-testament *unica charta* tal-ħamsa (5) ta' Frar 2013, Emanuel Sciberras stipula fir-Raba' Artikolu<sup>2</sup> illi:

*“It-testatur qiegħed formalment jiddizeredita lil bintu Doreen mart Jimmy Farrugia, u dan minħabba l-fatt li din ilha miksura miegħu u minn martu għal diversi snin, minkejja li t-testatur ipprova u għamel minn kollox biex jirrangħa huwa stess magħha, din qatt ma riedet tkellmu, anzi dawret lill-bintha kontra tiegħu b'tali mod li l-istess neputija tiegħu lanqas biss taf n-nanniet tagħha, liema aġir it-testatur jikkonsidra bħala krudelta' psikoloġika li affettwatu ħafna. Din hija r-rieda assoluta tat-testatur. [...] F'kas li dawn it-tliet uliedu jikkontestaw dan l-Artikolu, u b'xi mod jerbħu xi forma ta' drittijiet kontra l-wirt tat-testatur, f'kull kas ma jkunux dovuti li jieħdu aktar mill-parti riservata lilhom skont il-ligi.*

<sup>2</sup> Vide **Dok C**, a fol 214 tal-proċess

Mill-banda l-oħra, Maria Concetta Sciberras stipulat fir-Raba' Artikolu<sup>3</sup> illi:

*“It-testatriċi qegħda formalment tiddżeredita lil bintha l-oħra Doreen mart Jimmy Farrugia, u dan minħabba l-fatt li din ilha miksura magħha u minn żewġha għal diversi snin, minkejja li t-testatriċi pprovat u għamlet minn kollox biex tirranġa hija stess magħha, din qatt ma riedet tkellimha, anzi dawret lill-bintha kontra tagħha b'tali mod li l-istess neputija tagħha lanqas biss taf n-nanniet tagħha, liema aġir it-testatriċi tikkonsidra bħala krudelta' psikoloġika li affettwata ħafna. Din hija r-rieda assoluta tat-testatriċi. [...] F'kas li dawn it-tliet uliedha jikkontestaw dan l-Artikolu, u b'xi mod jerbħu xi forma ta' drittijiet kontra l-wirt tat-testatriċi, f'kull kas ma jkunux dovuti li jjeħdu aktar mill-parti riservata lilhom skont il-liġi.”*

7. Jidher illi t-testaturi taw żewġ raġunijiet għalfejn kienu għażlu illi jiddżeredaw lir-rikorrenti, u cioe: *“minħabba l-fatt li din ilha miksura miegħu u minn martu [u “magħha u minn żewġha”] għal diversi snin”,* u li *“dawret lil bintha kontra tiegħu [u “tagħha”] b'tali mod li l-istess neputija tiegħu lanqas biss taf n-nanniet tagħha”*. It-testaturi jsostnu illi dan l-allegat aġir da parti tar-rikorrenti kien minnhom ikkonsidrat *“bħala krudelta' psikoloġika li affettwatu [u “affettwata”] ħafna”*. Din il-Qorti teskludi għalhekk illi t-testaturi kienu qed jiddżeredaw lir-rikorrenti a bażi tar-raġunijiet mogħtija fis-sub-inċiżi (a), (b), (ċ), (f) u (g) tal-Artikolu 623 tal-Kap 16, stante illi m'għandhom l-ebda relevanza meta kkonsidrat il-mertu tal-każ odjern, u għalhekk tqis illi t-testaturi kienu qed jiddżeredaw lir-rikorrenti a bażi tar-raġuni mogħtija fis-sub-inċiż (d) u/jew (e) tal-Artikolu 623 tal-Kap 16, u cioe: **“(d) jekk id-dixxendent sawwat it-testatur, jew xort'oħra sar ħati ta' moħqrija lejh”** u/jew **“jekk id-dixxendent kien ħati lejn it-testatur ta' offiża gravi”**;

8. Imkien fil-kors tas-smiegħ tal-provi f'din il-kawża (u lanqas fit-testament innifsu) ma rriżulta xi ħjiel li l-attriċi xi darba sawtet lill-ġenituri tagħha. Din ir-raġuni tista' għalhekk tiġi awtomatikament skartata. Jibqa' għalhekk sabiex jiġi indagat jekk kinitx ir-rikorrenti ħatja ta' moqrija lejn il-ġenituri tagħha jew min minnhom;

9. Dwar **“moħqrija”** kif kontemplata **fis-sub-inċiż (d)**, ġie ritenut fis-sentenza mogħtija fl-ismijiet **Anthony Pace vs Frances sive Franca Camilleri et<sup>4</sup>**, illi:

*“In vena legali u b'mod generali din il-Qorti tosserva li t-terminu “moħqrija” għandu jiġi mifhum li hu dak il-komportament uman abuziv li profondament ikun wegga' lit-testatur matul hajtu mhux biss fizikament izda anke psikologikament b'mod li allura jkun ta' certu gravita` li*

<sup>3</sup> Ibid, a fol 215 tal-proċess

<sup>4</sup> Ċit Nru 106/2010, Qorti tal-Appell (Superjuri), 26 ta' Mejju 2017

*jopprimi lit-testatur sa tali grad li dan jasal sabiex jeskludi lill-wild tieghu milli jiehu mill-gid tieghu wara mewtu, anke minn dak il-porzjon li l-ligi espressament tirrizerva għall-ulied. Il-mohqrija trid tkun sa tali grad li tiggustifika l-eccezzjoni għan-norma legali li tagħti d-dritt lill-ulied għal legittima.”*

10. Mill-banda l-oħra, dwar **“offiża gravi”** kif kontemplata **fis-sub-  
inċiż (e)**, ġie ritenut fis-sentenza mogħtija fl-ismijiet ***Maria Salvina dei Baroni Attard Montalto vs Tabib Dr Angelo dei Baroni Attard Montalto***<sup>5</sup>:

*“Illi l-istorja ta’ l-istitut tad-diżeredazzjoni turi kwindi illi l-kondotta ħażina ta’ l-ulied jew tad-dixxendenti, li biha tista’ titnaqqas ir-reputazzjoni tagħhom, ma tidholx fil-kawża ta’ l-ingurja f’materja ta’ diżeredazzjoni lill-axxendent, u li l-ingurja gravi lill-axxendent kontemplata bħala kawża ta’ diżeredazzjoni, hija dik verbali jew reali, li tikkontjeni l-impurtazzjoni ta’ xi fatt li jippreġudika l-unur ta’ l-axxendent;*

*Illi dana jidher ċar anki mill-eżami tad-dispożizzjonijiet ta’ l-art. 660 [illum 623] tal-Kodiċi Tagħna relattivi għall-kawża tad-diżeredazzjoni. Difatti, il-każ ta’ meta d-dixxendent ikun ħati lejn it-testatur ta’ ingurja gravi huwa kontemplat bħala kawża ta’ diżeredazzjoni fl-ittra (e) ta’ l-artikolu fuq imsemmi; u mbagħad fl-ittra (f) hu kontemplat il-każ ta’ meta l-bint jew dixxendenti oħra tkun prostituta pubblika mingħajr, naturalment, il-konnivenza tat-testatur. Kieku kull kondotta ħażina setgħet kienet kawża ta’ diżeredazzjoni u kompriża taħt il-kelma “ingurja”, ma kienx ikun hemm sens fl-enumerazzjoni tal-prostituzzjoni tat-tifla bħala kawża ta’ diżeredazzjoni;*

*Illi, dimostrarat li l-kondotta ħażina mhix kompriża fil-kelma “ingurja” għall-finijiet taċ-ċitat art. 660 (e), ma hemmx lok għat-tfittix ta’ l-interpretazzjoni tas-sinifikat tal-kelma “ingurja” skond l-applikazzjonijiet magħmula f’materja ta’ separazzjoni personali. Is-separazzjoni personali ma għandha x’taqsam xejn mad-diżeredazzjoni; ir-rapporti li jinterċedu bejn il-miżżewġin huma ben diversi minn dawk li jinterċedu bejn il-ġenituri jew axxendenti oħra u l-ulied jew dixxendenti oħra; u t-tagħlim mogħti f’każ mhux dejjem jista’ jiġi b’sikurezza applikat għal każ ieħor għal kollox divers. Għall-każ in kwistjoni ċertament ma tistax tiġi applikata d-dottrina in materja ta’ separazzjoni personali, fejn wieħed isib każijiet meta fihom ġie ritenut li l-kondotta ħażina jew immorali ta’ wieħed mill-konjuġi kkostitwiet ingurja lill-konjuġi l-ieħor, għaliex, kif ġie dimostrarat, dana mhux konformi għad-dispożizzjonijiet tal-liġi in materja ta’ diżeredazzjoni;*

<sup>5</sup> Qorti Ċivili (Prim’Awla), Onor Imħ Dr T Gouder, 29 ta’ Marzu 1949, Kollez Vol XXXIII.ii.357 (in ġudikat)



*Illi pero', il-kondotta ħażina tat-tifel jew dixxendent ieħor tista' tkun tikkonsisti f'atti ta' krudelta' abitwali jew f'atti tali li t-tifel jew dixxendent ieħor jagħmel apposta biex jinki, u b'hekk iwegġa' l-qalb tal-ġenituri jew axxendenti oħra, jew f'atti li bihom inaqqas l-istima u r-reputazzjoni ta' l-axxendenti; imma f'dawn il-każijiet mhix il-kattiva kondotta li tagħti lok għad-diżeredazzjoni, imma l-moħqrija kontemplata fl-ittra (d) taċ-ċitat artikolu 660 tal-Kodiċi Ċivili l-ewwel każ, u fit-tieni każ l-ingurja kontemplata fl-ittra (e) ta' l-istess artikolu;”*

11. Fil-każ odjern, il-Qorti ġiet rinfaccjata b'**verżjonijiet dijametrikament opposti**:

12. Fuq naħa l-waħda għandha l-verżjoni tar-**rikorrenti**<sup>6</sup>, illi ssostni illi missierha *“kellu karattru tal-biża u diffiċli għall-aħħar. Jikkmanda u jikkontrolla biss ried; li jgħid hu biss kien tajjed.”* Issemmi fl-affidavit tagħha illi missierha kien isawwatha, u li minkejja illi pruvat iżżomm kuntatt tajjed mal-ġenituri tagħha u saħansitra kienet iżżurhom u għamlet lil missierha parrinu ta' bintha sabiex forsi jibdel l-attitudni tiegħu, kien kollu ta' xejn għax ma nbidel qatt fl-attitudni tagħha lejha. Tgħid ukoll illi kien hemm żmien meta hi u żewġha kienu jikru fond mingħand missierha, u, wara argument illi kellu missierha m'oħtha l-konvenuta Eileen, Eileen marret toqgħod mar-rikorrenti, u sussegwentement il-kera ġiet irdoppjata mill-missier. Ir-rikorrenti tiddekrivi lil missierha bħala ġellied u xewwiexi, u li anke wara mewtu ried li jħalli l-inkwiet u joħloq gwerra bejn l-aħwa. Ir-rikorrenti ssostni illi hi kienet tibgħat lil bintha ta' sikwit għand il-ġenituri tagħha, u li mhux minnu illi ċaħdithom minnha;

13. Il-verżjoni tar-rikorrenti hija wkoll korraborata mill-verżjoni ta' żewġha **John Mary Farrugia** u ta' bintha **Cherylie Grech**. **John Mary Farrugia**<sup>7</sup> jiddeskrivi lill-kunjatu tiegħu bħala *“karattru diffiċli ħafna”, “bniedem aggressiv u ġellied ma' kulħadd anke mal-ġirien tiegħu; ħadd ma jgħidlek kelma tajba dwaru”, u “bniedem li jħobb ixewwex u jindaħal”*. Jikkonferma wkoll illi kien hemm żmien meta l-konvenuta Eileen kellha argument ma' missierha u marret tirisjedi għal xi żmien mar-rikorrenti u żewġha, u li lil binthom Cherylie, hu u martu kienu jibagħtuha ta' spiss għand in-nanniet tagħha, peress illi kienu joqogħdu viċin tagħhom. L-istess tgħid ukoll **Cherylie Grech**<sup>8</sup>, u cioe illi n-nannu tagħha, *“kien bniedem b'karattru diffiċli u kien aggressiv”* u li għamlet żmien illi kienet tmur iżżurhom iżda ġie li marret għandhom u rat rigali għall-kuġini tagħha filwaqt illi hi tkun baqgħet b'xejn, b'dana illi kienet tmur lura d-dar dispjaċuta, tant illi meta ħadet l-istat tagħha, ma seta jzommha ħadd milli minn jeddha tiddeċiedi illi ma tridx tmur iktar iżżurhom. Hija ssostni wkoll illi meta kibret, *“jekk kont nara jew lin-nannu jew lin-nanna fit-triq kienu jdawru wiċċhom in-naħa l-oħra u qishom ma raw lil ħadd”*, u tikkonferma wkoll l-episodju

<sup>6</sup> Vide affidavit tar-rikorrenti mmarkat **Dok MDF** a fol 19-20 tal-proċess

<sup>7</sup> Vide affidavit tiegħu immarkat **Dok JMF** a fol 142-143 tal-proċess

<sup>8</sup> Vide affidavit tagħha immarkat **Dok CG** a fol 141 tal-proċess

meta Eileen marret toqgħod magħhom għal perjodu ta' żmien wara li missierha allegatament keċċiha mid-dar, f'liema perjodu wkoll id-defunt Emanuel Sciberras kien irdoppjalhom il-kera;

14. Interessanti l-fatt illi fix-xhieda tagħhom, ir-rikorrenti, żewġha u binthom jittkellmu ħafna dwar il-karattru ta' missier ir-rikorrenti u r-relazzjoni tagħhom miegħu, iżda, b'kuntrast, fir-rigward t'omm ir-rikorrenti jgħidu biss illi kienet tibża' minn żewġha. Infatti, ir-**rikorrenti** fl-affidavit tagħha tgħid, *“ommi kienet tibża' minn missieri u żgur li t-testment sar kif sar għax hu ried hekk. Il-kelma t'ommi ma kienet tiswa xejn għax kif diġa' għidt ommi qalgħet is-swat bħali u bħal ħuti.”* L-istess jgħid ukoll żewġha **Jimmy Farrugia** fl-affidavit tiegħu, *“Naf ukoll li anke lil martu kien jaħqar; kienet tibża' minnu, li jgħid hu biss. Kien isawwat lil martu u anke lil uliedu. Anke jekk per eżempju konna noħorġu lil omm il-mara, magħna, kif tmur lura d-dar jagħmillha xenati sħaħ.”*;

15. Min-naħa l-oħra, imbagħad, hemm il-verżjoni tal-konvenuti. Il-konvenuta **Sylvia Grech**<sup>9</sup> tiddekrivi lir-rikorrenti bħala *“bniedma kattiva u tivvinta qlajjiet fuq kulħadd”*. Tispjega illi *“Meta kienet tfajla, Maria Dolores kienet fuq tagħha u mhux darba jew tnejn kienet tittanta rġiel miżżewġin”,* u *“Ommi kienet dejjem twissieha biex tibqa' bil-għaqal.”* Tgħid illi oħtha Eileen telqet mid-dar tal-ġenituri tagħha għal perjodu ta' żmien fuq parir illi tatha r-rikorrenti, illi, *“Flok tat parir siewi lil oħtha ż-żgħira, Maria Dolores aktar pruvat biex toħloq xiżma.”* Issostni wkoll illi, *“Fir-rigward ta' swat, jien qatt ma rajtu jsawwat lil ħadd id-dar la lil ħuti u wisq anqas lil ommi u nispera li l-fatt li kien kapaċi jzomm dixxiplina ma tiġix miftehma bħala moħqrija.”* B'kuntrarju għal dak li tgħid ir-rikorrenti, Sylvia Grech tgħid illi, *“Missieri kien iħobbha mħabba bla qies lil ommi, hi kienet tiġi l-ewwel u qabel kollox anke qabilna l-ulied. Missieri kien dejjem jaqbeż għal ommi u kien dejjem ta' support f'kull sitwazzjoni li kienu jsibu ruħhom fiha.”*;

16. **Eileen Farrugia**<sup>10</sup> tgħid illi lir-rikorrenti, *“għomorha kollu nafha tgħid fuq il-ġenituri u tivvinta il-gideb”*. Tgħid illi, *“Doreen kien għadha tfajla u dejjem tinkwiethom lill-ġenituri. Kienet fuq ruħha u tħalli noti ma' karożzi ta' rġiel miżżewġin.”* Issostni illi missierhom lir-rikorrenti kien jikkoreġiha, għaliex kien ta' dixxiplina *“u mhux moħqrija u krudilta' bħal ma pruvaw ipinġuh Doreen u żewġha Jimmy”,* iżda li wliedu kienu jfissru d-dinja għalih. Il-konvenuta Eileen tikkonferma illi hija kellha argument ma' missierha *“fuq ħmerija”,* illi aktar 'il quddiem tiddekrivi bħala incident fejn ma naddfitx il-kamra tal-banju wara li ħaslet xagħarha, u telqet mid-dar u ħadet il-Pulizija, iżda ssostni illi dan għamlitu fuq parir tar-rikorrenti, u għax kienet għadha immatura u ma kinitx taf aħjar. Hija tgħid illi lil Cherylle qatt ma ratha d-dar tal-ġenituri tagħha;

<sup>9</sup> Vide l-affidavit tagħha mmarkat **Dok SG** a fol 451 *et seq* tal-proċess

<sup>10</sup> Vide l-affidavit tagħha immarkat **Dok Ef** a fol 457 *et seq* tal-proċess

17. B'mod simili, il-konvenuta **Maria Sciberras** tgħid fl-affidavit tagħha<sup>11</sup> illi lir-rikorrenti *“dejjem niftakarha kattiva u tħobb taqla’ l-inkwita.”* Tgħid ukoll illi, *“l-ġenituri rabbewna b’dixxiplina kbira u b’għożża u mħabba kbira. Pero Maria Dolores kienet tirribella kontra din id-dixxiplina u kienet tivvinta l-inkwiet regolari.”* Issemmi fl-affidavit tagħha illi lir-rikorrenti l-ġenituri tagħhom kienu ħaduha għand speċjalista tal-għajnejn meta kienet għadha tarbija, minkejja illi ma kinux f’sitwazzjoni finanzjarja tajba, u ssostni illi *“Konna familja kbira u konna mrobbija b’għożża kbira, għallmuna x’inhi dixxiplina u mħabba vera u qatt ma naqsuna f’xejn f’ħajjithom.”* Dwar ir-relazzjoni bejn il-ġenituri tagħha tgħid, *“Għal kuntrarju li qed tgħid Maria Dolores fuq missieri, li kien isawwat anke lil mummy, missieri kien iħobb lil mummy b’imħabba speċjali u l-ebda nkwiet u qlajja li vvintat fuqhom ma rnexxielha tkisser din l-imħabba. Rispett kbir kellu l-pa lejn il-mummy.”;*

18. Dwar ir-relazzjoni t’ommmhom vis-a-vis r-rikorrenti, it-tliet konvenuti jgħidu fl-affidavit tagħhom illi waqt il-funeral ta’ ħuhom Twanny, ommhom għajtet lir-rikorrenti biex tkellimha, iżda r-rikorrenti resqet lejn in-naħa l-oħra b’supervja u rrifjutat li tkellemha. In oltre, **Maria Sciberras** issemmi kif, meta żżewġet Eileen u ħarget mid-dar tar-rikorrenti, ommha kienet qed taraha mill-gallerija, u *“ħsibt li l-mummy se tmut f’idejja bil-kedda kbira li kienet ħadet”.* Tgħid, *“Tant ħassejt għal mummy u għal pa f’dak il-ħin li lil mummy niftakar li kont għidtilha, “Ma, għad ikollhom it-tfal u jgħamlulhom agħar milli qed issofru intom!” u qatt ma ninsa li minkejja l-kedda u l-biki kienet wiġbitni, “Le, tixtiqilhomx hekk.”;*

19. Minbarra l-verżjonijiet kuntrastanti mogħtija mill-partijiet, hemm imbagħad il-kwestjoni dwar għidut illi missier il-partijiet kellu iben minn relazzjoni extra-maritali. Mistoqsija in kontro-eżami jekk kienx minnu illi kienet sikwit tallega li missierha kellu tifel minn mara oħra, ir-rikorrenti tikkonferma illi kien hekk, u li, *“Kont ngħidha għax dik hi l-verita’.”* Tgħid illi ħutha kienu jafu biha din l-allegazzjoni, *“Għax qalulhom anke t-tfal dak iż-żmien tal-iskola stess”* u li *“ħafna affarijiet kienu jafuhom in-nies iktar milli konna nafuhom aħna”*<sup>12</sup>. **Jimmy Farrugia** jixhed ukoll in kontro-eżami illi dwar din l-allegazzjoni, *“Ġieli smajt xi ħaġa mill-barranin imma ma nafx, jġifieri jiena ma nidħolx fiha hux dik jiena”* u mistoqsi jekk semax xi darba din l-allegazzjoni mingħand martu, jirrispondi, *“U mela ma ġielix smajt xi ħaġa”*<sup>13</sup>;

20. Mill-banda l-oħra, il-konvenuti jsostnu illi din kienet gidba da parti tar-rikorrenti. Infatti, fl-affidavit tagħha **Sylvia Grech** tgħid illi, *“Maria Dolores kienet wisq kattiva mal-ġenituri tagħha li saħansitra anke ivvintat li missieri għandu tifel minn mara oħra. Din il-qlajja’ kienet affettwat mhux ftit lil ommi u l-missieri psikoloġikament.”* **Eileen Farrugia** ssostni illi b’din l-allegazzjoni r-rikorrenti *“immalafamat lil*

<sup>11</sup> Vide l-affidavit tagħha mmarkat bħala **Dok MS1** a fol 463 et seq tal-proċess

<sup>12</sup> Vide t-traskrizzjoni tax-xhieda tagħha in kontro-eżami, a fol 474-475 tal-proċess

<sup>13</sup> Vide t-traskrizzjoni tax-xhieda tiegħu in kontro-eżami, a fol 484-485 tal-proċess

*missieri*”, filwaqt illi **Maria Sciberras** tgħid illi din l-allegazzjoni kienet *“Kollu gideb”*;

21. Wara li għarblet sewwa x-xhieda prodotta quddiemha, u rat saħansitra anke l-komportament tagħhom fuq il-pedana tax-xhieda, din il-Qorti tikkonkludi illi r-rikorrenti jista’ jkun illi kienet xi ftit fuq tagħha, u huwa fatt mhux kontestat illi missierha kien persuna ta’ dixxiplina. Apparti l-kelma tar-rikorrenti u żewġha, ma ngabet l-ebda prova ta’ swat u moħqrija mill-missier fil-konfront tar-rikorrenti, u għalhekk din il-Qorti aktar hija inklinata illi temmen illi missier ir-rikorrenti kien jeżerċita ċertu dixxiplina fuq uliedu kif kien jaf hu u forsi ta’ livell illi fi żminijiet oħra kien tollerat aktar milli huwa tollerat illum, u dan mhux b’intiż illi jwegġa’ lil uliedu, iżda preċiżament sforz ta’ kemm kien jixtiqilhom il-ġid, peress illi, hekk kif tgħid **Sylvia Grech** fl-affidavit tagħha, *“ma ridux li ngħamluha ma’ kumpanija ħażina jew naqbd u xi vizzji”*;

22. Il-Qorti tasal tikkonkludi wkoll illi r-rikorrenti, bħala persuna illi jidher illi kienet kemmxejn fuq tagħha, kienet tirribella kontra din id-dixxiplina, forsi anke sforz tal-fatt illi kienet interpretat b’mod żbaljat l-intenzjoni ta’ missierha, u din il-Qorti hija tal-fehma illi meta żżewġet, ir-rikorrenti ħasset illi kienet ‘ħarġet minn gaġġa’ u sabet l-indipendenza tagħha, u setgħet għalhekk tibda tgħix ħajja illi ma kinitx orkestrata skont id-dixxiplina eżerċitata minn missierha. Per konsegwenza, bdiet taqta’ l-kuntatt mal-ġenituri tagħha;

23. Din il-Qorti, iżda, ma tistax ma tinnotax illi ma ġiex kontestat il-fatt illi d-defunt Emanuel Farrugia kien parrinu fil-magħmudija ta’ bint ir-rikorrenti Cherylie, b’dana illi għalhekk din il-Qorti temmen illi r-rikorrenti, minkejja illi riedet tibda tgħix ħajja indipendenti, xorta ħasset illi missierha kien denju illi jkun il-parrinu ta’ bintha. Huwa għalhekk illi din il-Qorti ssibha diffiċli temmen illi l-aġir tar-rikorrenti fil-konfront tal-ġenituri tagħha kien wieħed ta’ krudelta’. Aktar issibha faċli temment din il-Qorti illi r-rikorrenti kienet tħossha marbuta bid-dixxiplina fid-dar tal-ġenituri tagħha – liema dixxiplina, iżda, kienet dejjem eżerċitata fl-interess tagħha, anke jekk dan forsi m’għarfitux ir-rikorrenti stess – u, wara li żżewġet, riedet tgħix ħajjitha mingħajr indħil, u baqgħet tħares lejn il-ġenituri tagħha bħala l-persuni illi xekkluha milli tgħix żoġħżitha fil-liberta’ assoluta illi xtaqet hi;

24. Dwar l-allegazzjoni tar-relazzjoni extra-maritali tal-missier, din il-Qorti tqis illi, għal allegazzjoni illi l-konvenuti jsostnu illi affettwat b’mod daqstant psikoloġiku lill-ġenituri tagħhom, il-fatt illi din l-allegazzjoni ma ssemmietx b’mod esplicitu bħala raġuni għad-diżeredazzjoni fit-testament, jindika illi jew (a) kien hemm xi essenza ta’ verita’ fl-allegazzjoni, jew (b) mhux minnu illi din l-allegazzjoni affettwat b’mod daqstant gravi lill-ġenituri tagħhom. Fi kwalunkwe każ, din il-Qorti ma tqisx illi din kienet waħda mir-raġunijiet għad-diżeredazzjoni, għaliex żgur illi, li kien hekk, kienet tisemma’ fit-testament, jew mill-inqas kienet jisemma’ xi ħaġa dwar il-fatt illi r-

rikorrenti kienet immalafamat lil missierha. Dan iżda, ma kienx il-każ, u infatti l-unika raġunijiet imsemmija fit-testment huma: (a) il-fatt illi kienet miksura mal-ġenituri tagħha u ma riditx tkellemhom, u (b) il-fatt illi dawret lil bintha kontrihom, taħt liema raġunijiet ma tinkwadrax l-allegazzjoni magħmula. Għaldaqstant, din il-Qorti mhix sejra tikkonsidra din l-allegazzjoni u l-effett tagħha fuq it-testaturi għall-fini ta' deċiżjoni dwar il-mertu;

25. Tenut il-premess, iżda, din il-Qorti xorta waħda mhix tal-fehma illi, **fir-rigward tal-wirt t'Emanuel Sciberras**, id-diżeredazzjoni tar-rikorrenti kienet f'lokha, u dan stante illi ma jissussistux, fil-fehma ta' din il-Qorti, krudelta' u moħqrija rikjesti mil-liġi għad-diżeredazzjoni. Hija l-fehma tal-Qorti illi l-fatt illi r-rikorrenti allontanat ruħha minn missierha ma kienx *“apposta biex [tinki], u b'hekk [tweġġa] l-qalb”* tiegħu, jew biex tnaqqaslu *“l-istima u r-reputazzjoni”* tiegħu<sup>14</sup>, iżda sempliċiment għax baqgħet ma nesietx id-dixxiplina illi biha kienet trabbiet u baqgħet ma fehmitx illi din id-dixxiplina kienet effettivament għall-benefiċċju tagħha;

26. Mill-banda l-oħra, iżda, f'dak illi jirrigwarda l-**wirt ta' Maria Concetta Sciberras**, din il-Qorti hija tal-fehma illi omm ir-rikorrenti batiet intortament, u ma teskludix illi l-aġir tar-rikorrenti kien affettwaha serjament. Il-Qorti tinnota kif ir-rikorrenti fl-ebda ħin ma xehdet jew gābet xi prova illi ommha wrietha dixxiplina bħalma kien juri missierha, u għalhekk din il-Qorti tqis illi l-allontanament tar-rikorrenti minn ommha, saħansitra anke meta xtaqet illi tkellemha waqt il-funeral ta' binha Twanny, ma kienx meritat mill-omm. Anke jekk għall-grazzja tal-argument huwa minnu illi, hekk kif isostnu r-rikorrenti u żewġha, l-omm kienet tibża' minn żewġha (fatt illi ma ġiex pruvat), jew illi l-klawsola ta' diżeredazzjoni fid-dispożizzjonijiet tal-omm saru fuq struzzjonijiet ta' żewġha (fatt illi lanqas ġie pruvat), din il-Qorti xorta temmen illi r-rikorrenti ma gābet l-ebda prova illi kellha raġuni valida għalfejn tiksirha minn m'ommha u tissoġġettaha għat-trattament ta' silenzju illi effettivament issoġġettatha għalih, u għalhekk din il-Qorti hija tal-fehma illi l-klawsola ta' diżeredazzjoni magħmula mill-omm hija valida;

27. Għaldaqstant, fid-dawl tal-premess, din il-Qorti tqis illi filwaqt illi ma kien hemm l-ebda raġuni tajba u valid fil-liġi li għaliha r-rikorrenti setgħet tiġi diżereditata minn missierha Emanuel Sciberras, dan ma kienx il-każ fir-rigward t'ommha Maria Concetta Sciberras. Konsegwentement, sejra **tilqa' parzjalment** l-ewwel żewġ talbiet attriċi, u tiddikjara illi r-rikorrenti hija entitolata għas-sehem riservat spettanti lilha bil-liġi mill-wirt ta' missierha Emanuel Sciberras.

### **Likwidazzjoni tas-Sehem Riservat illi hija entitolata għalih ir-Rikorrenti**

<sup>14</sup> Vide *Maria Salvina dei Baroni Attard Montalto vs Tabib Dr Angelo dei Baroni Attard Montalto* suċitata

28. Fit-termini tal-Artikolu 616(1) tal-Kap 16, peress illi r-rikorrenti kienu seba' (7) aħwa, is-sehem riżervat kellu jkun ta' nofs il-valur tal-beni tad-decujus, illi jinqasam bejn sebat (7) aħwa, b'dana illi r-rikorrenti għandha għalhekk dritt għal **sehem wieħed minn erbatax (1/14)** mis-sehem riservat fuq l-eredita' ta' missierha Emanuel Sciberras;

29. Dwar il-valur u likwidazzjoni tas-sehem riservat, gie ritenut minn din il-Qorti kif diversement presjeduta fis-sentenza mogħtija fl-ismijiet **Christopher Brincat et vs Emanuela Caruana**<sup>15</sup>:

*“Illi l-liġi tqis is-sehem riżervat bħala jedd, fis-sura ta' kreditu tal-valur tas-sehem, fuq il-beni tal-mejjet riżervat mil-liġi favur l-ulied tal-mejjet. Il-werriet li lilu jmiss tali sehem irid jitolbu mingħand min ikun inħatar (jew aċċetta li jkun) werriet, u għandu l-jedd jistenna li l-ġid li minnu jingħata s-sehem riżervat tiegħu ikun għadu fl-istat kif kien jinsab fil-waqt tal-mewt tad-decuius [App Ċiv 10.6.1949 fil-kawża fl-ismijiet Farrugia noe vs Mintoff noe et (Kollez Vol XXXIII.i.472)] . Minħabba l-bidliet li ddaħħlu fil-liġi, ma għadux meħtieġ li tali sehem jingħata lill-benefiċjarju b'ġid tal-wirt in natura, jiġifieri li jkun magħmul minn fost il-ħwejjeġ mill-ġid tal-mejjet li jew jkunu għadhom jagħmlu parti mill-assi tiegħu mal-mewt, jew ikunu ddaħħlu lura fil-wirt jekk il-mejjet ikun matul ħajtu iddispona b'liberalita' minn iżjed minn dak li tagħtih il-liġi. Is-sehem riżervat jinħadem fuq il-wirt kollu [Caruana Galizia, Notes on Civil Law – Law on Succession, pag 1021] (magħdud dak li t-testatur ikun ta b'xejn matul ħajtu wkoll bi ħsieb ta' ż-żwieġ [Art 620(3) tal-Kap 16]), wara li jitnaqqsu d-djun u l-ispejjeż tal-funeral [Art 620(2) tal-Kap 16] u dak il-ġid kollazzjonabbli li l-leġittimarju ikun ħa mingħand it-testatur [Art 620(4) tal-Kap 16], u tingħata fi proprjeta' sħiħa meħlusa minn kull piż jew kondizzjoni [Art 620 (1) tal-Kap 16];*

*Illu dan is-sehem irid jinqasam daqsinsaw bejn dawk kollha li jmisshom minnu [Art 616(2) tal-Kap 16]. Dan ifisser li l-ulied kollha, inkluż dawk li tħallew barra jew inqatgħu mill-wirt, iridu jitqiesu biex wieħed jara kemm kien l-għadd ta' wlied li fuqu jinħadem is-sehem riżervat [Art 618(1) tal-Kap 16]. Ifisser ukoll li sehem l-atturi jrid ikun ta' parti minn disa (1/9) tal-ġid li jirriżulta li missierhom kellu dak inhar li miet;*

*Illu minbarra dan, qabel ma daħal fis-seħħ l-Att XV tal-2012, ma kienx hemm il-proviso għas-subartikolu (2) li hemm illum (li jagħti lill-Qorti diskrezzjoni dwar kemm għandha tkun ir-rata xierqa ta' mgħax li tingema' mas-sehem riżervat likwidat jew jekk għandux jingema' mgħax), u għaldaqstant id-dritt għall-imgħaxijiet bir-rata tat-tmienja fil-mija (8%) [Art 1139 tal-Kap 16] għandhom jiżdiedu mal-kreditu tal-valur tas-sehem riżervat mid-data tal-ftuħ tas-*

<sup>15</sup> Rik nru 181/09, Qorti Ċivili (Prim'Awla), Onor Imħ J R Micallef, 27 t'April 2017 (in ġudikat)

*suċċessjoni, jekk tali sehem jintalab fi żmien sentejn minn dik id-data jew mid-data tan-notifika ta' att ġudizzjarju jekk it-talba ssir wara li jgħaddu s-sentejn. Fil-każ li l-Qorti għandha quddiemha l-lum, mhux applikabli d-diskrezzjoni tal-Qorti li tnaqqas jew 'taħfer' l-imgħax miġmugħ fuq is-sehem li jmisshom minnu l-atturi. Għalhekk, is-sottomissjonijiet tal-imħarrka f'dan ir-rigward;*

*Illi fi kwestjoni li tolqot il-likwidazzjoni tas-sehem riżervat huwa ġudizzjarjament stabilitt li l-kriterju tal-valutazzjoni tal-ġid kellu jkun dak ta' kemm kien jiswa tali ġid fiż-żmien li ssir il-likwidazzjoni [P.A. JZM 29.2.2016 fil-kawża fl-ismijiet Raffaele Vella vs Saalvino Vella et (mhux appellata)]. Dan jgħodd kemm jekk is-sehem riżervat jingħata f'ġid mill-wirt u kif ukoll jekk jithallas fi flus għaliex, "jekk il-leġittima ma ġietx sodisfatta u, trattandosi ta' beni in natura (mhux flus), ikkonvertiet ruħha, fil-każijiet fejn dan hu konsentit mil-liġi, fi dritt ta' kreditu fi flus, id-dritt tal-leġittimarju għandu bħala oġġett "un bene reale" u l-"aestimatio rei" għandha tkun riferita għaž-żmien tal-konverżjoni, cioe` ż-żmien l-iktar qrib possibbli għall-pronunzja ġudizzjali u tenut kont għalhekk ta' xi sopravvenuta svalutazzjoni monetarja" [App Ċiv 10.12.1973 fil-kawża fl-ismijiet Concetta Vella et vs Giuseppe Bugeja et (mhux pubblikata)];*

*Illi tali fehma tibqa' sseħħ ukoll jekk kemm-il darba l-jedd tas-sehem riżervat ma jkunx ġie soddisfatt bla ħtija tal-parti li għandha jedd għalih u jkun inbidel fi dritt ta' kreditu li jithallas fi flus bħala "aestimatio rei" [App Ċiv 14.12.1973 fil-kawża fl-ismijiet Emilia Mifsud et vs Eleonora Mizzi noe et (mhux pubblikata)]. F'dak il-każ, il-valur għandu jkun iqarreb il-valur tal-ġid fiż-żmien tal-likwidazzjoni tas-sehem riżervat [App Ċiv 28.1.2005 fil-kawża fl-ismijiet Mary Anne Zammit et vs Antonia Ellul et]. Dawn il-kriterji kollha jfissru li, fl-eżerċizzju tal-likwidazzjoni tal-assi ereditarju għall-finijiet li jiġi stabilitt is-sehem riżervat, wieħed ma jistax iqis il-potenzjal jew il-possibilitajiet ta' dak il-ġid fil-ġejjieni (ikun kemm ikun probabbli li jiżdied il-valur tiegħu). Bl-istess mod lanqas ma jista' jitqies l-iżvalutar illi xi investiment seta' ġarrab minn wara l-mewt tat-testatur. Dan joħroġ ukoll mill-fatt li l-jedd għas-sehem riżervat jitnissel mal-ftuħ tas-suċċessjoni u huwa marbut sfiq ma' dik il-ġrajja fil-qafas taż-żmien li tkun seħħet;*

30. Jibda biex jingħad illi fil-kawża odjerna la ngabet prova illi kien hemm xi djun, u lanqas ingabet prova ta' donazzjonijiet;

31. Skont id-dikjarazzjoni *causa mortis* pubblikata fl-għoxrin (20) ta' Jannar 2021 fl-atti tan-Nutar Dr Patrick Critien<sup>16</sup>, fid-data tal-mewt ta' Emanuel Sciberras nhar il-ħamsa (5) t'Awwissu 2019, huwa kien jippossjedi:

<sup>16</sup> Vide paġna 2 f'**Dok D**, a fol 218 tal-proċess

a. Nofs indiviż tad-dar (terraced house) numru wieħed u tletin (31), Triq tal-Mensija, San Ġwann, bil-garage retropost b'access minn Trtiq Sant'Antnin, San Ġwann, bl-arja libera, liberi u franki, tal-valur ta' erba' mija u ħamsa u għoxrin elf Ewro (€425,000)<sup>17</sup>;

b. Nofs indiviż tal-appartament fit-tielet sular (second floor) numru tnax (12) formanti parti mill-block li jismu "Windsor Flats" f'Triq J. Quintinus, San Pawl il-Baħar, konfinanti mill-Grigal mat-triq u mill-irjieħ l-oħra ma' beni ta' persuni mhux magħrufa, kif soġġett għaċ-ċens annwu u perpetwu ta' żewġ Ewro u wieħed u disgħin ċenteżmi (€2.91), tal-valur dan is-sehem ta' tmenin elf Ewro (€80,000)<sup>18</sup>;

c. Nofs indiviż tal-qabar fiċ-ċimiterju ta' Santa Marija Addolorata, Casal Paola, Diviżjoni Lvant, Compartment C, Section PA, numru għoxrin (20), tal-valur dan is-sehem ta' elfejn u ħames mitt Ewro (€2,500);

32. In oltre, skont ix-xhieda tar-rappreżentatriċi tal-Awtorita' Trasport Malta, Emanuel Sciberras kellu reġistrata f'ismu vettura tal-għamla Mitsubishi L200 bin-numru ta' reġistrazzjoni ABG453 (vide **Dok KC1** a fol 130 tal-proċess), illi skont ix-xhieda tal-intimata **Sylvia Galea**, ġiet mibjugħa għall-prezz ta' elf Ewro (€ 1,000);

33. Finalment, skont il-kontijiet bankarji illi kellu f'ismu Emanuel Sciberras, jirriżulta illi huwa kellu biss tliet kontijiet mal-Bank of Valletta plc (vide **Dok JB1** a fol 49 tal-proċess, **JB2** a fol 62 tal-proċess u **JB3** a fol 65 tal-proċess, esebiti mir-rappreżentatriċi tal-Bank of Valletta plc), illi fihom kienet miżmuma s-somma globali ta' sitt elef, mija u sebgħa u ħamsin Ewro u tmienja u sebgħin ċenteżmu (€ 6,157.78);

34. Filwaqt illi jidher min-noti ta' sottomissjonijiet rispettivi tagħhom illi l-partijiet qed jaqblu dwar il-valur tal-assi fil-kontijiet bankarji, il-valur tal-qabar, u l-valur tal-vetturi, il-konvenuti jsostnu illi l-valur tal-proprjeta' m'għandux ikun dak dikjarat fil-*causa mortis*, u dan stante illi l-appartament numru 12 inbiegħ għall-prezz ta' €157,000 (u mhux ta' €160,000), filwaqt illi d-dar numru 31 inbiegħet għall-prezz ta' €750,000 (u mhux ta' €850,000). Madanakollu, in konsiderazzjoni tal-ġurisprudenza suċitata, din il-Qorti tqis illi s-sehem riservat għandu jinħadem fuq il-valur tal-ġid identifikat ta' missierhom fil-kundizzjoni li kien jinsab fiha mal-ftuħ tal-wirt tiegħu, u cioe skont il-valutazzjoni dikjarata fil-*causa mortis*;

35. Għaldaqstant, fid-dawl tal-premess, din il-Qorti tagħmel is-segwentu kalkoli:

Valur tal-assi ereditarji mal-mewt tad-*decujus*: € 514,657.78

Valur tas-sehem riservat spettanti lir-rikorrenti:

<sup>17</sup> Vide wkoll **Dok VAL2** a fol 444-445 tal-proċess

<sup>18</sup> Vide wkoll **Dok VAL1** a fol 442-443 tal-proċess



$$1/14 \times \text{€ } 514,657.78 = \text{€ } \underline{\underline{36,761.27}}$$

Din il-Qorti qiegħda għalhekk tillikwida sehem ir-rikorrenti fl-ammont ta' **sitta u tletin elf, seba' mija u wieħed u sittin Ewro u sebgha u għoxrin ċenteżmu (€ 36,761.27)**;

36. Dwar l-imgħax dovut fuq is-sehem riservat, din il-Qorti ma tqisx illi għandha tuża d-diskrezzjoni tagħha fit-termini tal-*proviso* tal-Artikolu 615(2) tal-Kap 16. Peress illi l-kawża infetħet qabel għadda t-terminu ta' sentejn mid-data tal-ftuħ tas-suċċessjoni ta' Emanuel Sciberras, din il-Qorti sejra tordna illi jithallas imgħax bir-rata ta' tmienja fil-mija (8%) b'señh minn dak in-nhar li nfetaħ il-wirt sal-jum tal-ħlas effettiv.

### **It-Tielet (3) u Sitt (6) Talbiet Rikorrenti**

37. Fit-tielet (3) talba, ir-rikorrenti titlob lil din il-Qorti tordna illi sakemm hija tingħata s-sehem riservat skont il-liġi, l-assi tat-testaturi għandhom jiġu konservati, u konsegwentement tordna li ebda assi tagħhom ma għandhom jiġu trasferiti, mogħtija jew assenjati taħt kwalsiasi titolu. Fis-sitt (6) talba, imbagħad, ir-rikorrenti titlob lil Qorti sabiex tordna lill-intimati sabiex ma jbiegħux u/jew jitransferixxu, jiddisponu, jikkonċedu u jwegħdu lil terzi taħt kwalsiasi titolu, b'mod oneruż jew gratuwitu ukoll mili jammettu fil-pussess u/jew jikkonsenjaw ebda assi mill-wirt tad-*decujus* sakemm l-intimati jgħaddu lir-rikorrenti s-sehem spettanti lilha ossia l-porzjon riservat kif likwidat mill-Qorti;

38. Din il-Qorti ma tarax illi għandha tilqa' dawn it-talbiet. Dan għal żewġ raġunijiet:

(a) Fl-ewwel lok, hekk kif ġie senjatal fil-ġurisprudenza suċitata, id-dritt għas-sehem riservat huwa definit bħala dritt ta' "*kreditu*" (Art 615(2) tal-Kap 16), b'dana illi mhux neċessarjament għalhekk irid jingħata *in natura*, iżda jista' jingħata fi flus;

(b) Fit-tieni lok, hekk kif jissenjalaw tajjeb il-konvenuti fin-nota ta' sottomissjonijiet tagħhom, hemm proċeduri appożiti (illi r-rikorrenti infatti ġia ħadet vantaġġ minnhom) illi permezz tagħhom tista' tikkawtela dan id-dritt tagħha, jekk hija tħoss il-bżonn illi tagħmel dan;

39. Għaldaqstant, din il-Qorti sejra tgħaddi sabiex **tichad** dawn iż-żewġ talbiet rikorrenti.

### **Spejjeż Ġudizzjarji**

40. In konsiderazzjoni tal-fatt illi mhux it-talbiet kollha rikorrenti qed jiġu milqugħa, din il-Qorti ma tqisx illi jkun ġust illi l-konvenuti jbatu l-ispejjeż ġudizzjarji fl-interita' tagħhom. Għaldaqstant, din il-Qorti sejra

tordna illi r-rikorrenti tħallas nofs (1/2) l-ispejjeż ġudizzjarji, filwaqt illi l-konvenuti jħallsu r-rimanenti nofs (1/2) tal-ispejjeż ġudizzjarji.”

6. Rat ir-rikors tal-appell tal-attriċi li in forza tiegħu, għar-raġunijiet minnha premess, talbet li din il-Qorti:

“tirrifirma u tbiddel is-sentenza mogħtija mill-Onorabbli Prim’Awla tal-Qorti Ċivili mogħtija fil-ħames (5) ta’ Mejju 2023 fl-ismijiet **Maria Dolores Farrugia v. Salvina sive Sylvia Grech, Eileen Farrugia u Maria Sciberras** (Rikors Ġuramentat Numru 642/2021AD) billi:

i. Tħassar u tirrevokha f’dik il-parti tas-sentenza fejn sabet illi l-klawsola ta’ diżeredazzjoni magħmula minn Maria Concetta Sciberras fil-konfront tar-rikorrenti appellanta hija valida, u minflok issib illi ma teżisti ebda raġuni tajba u valida fil-liġi li għaliha r-rikorrenti Maria Dolores Farrugia tista’ tiġi diżeredata mill-mejta ommha Maria Concetta Sciberras;

ii. Tħassarha u tirrevokaha f’dik il-parti tas-sentenza fejn sabet illi r-rikorrenti Maria Dolores Farrugia mhijiex intitolata għas-sehem riservat mill-wirt ta’ ommha Maria Concetta Sciberras.

iii. Tħassarha u tirrevokha f’dik il-parti tas-sentenza fejn ġie likwidat is-sehem riservat tar-rikorrenti Maria Dolores Farrugia fil-konfront biss tal-wirt ta’ missierha Emanuel Sciberras, u minflok tistabilixxi l-valur ta-sehem riservat spettanti lil Maria Dolores Farrugia fl-ammont ta’ tmienja u sebgħin elf, tlett mija u tmienja u sebgħin ewro u seba’ u ħamsin ċenteżmu (Eur78,378.57) u dan mill-wirt taż-żewġ ġenituri tagħha.

iv. Tħassarha u tirrevokha f’dik il-parti tas-sentenza fejn ġie ordnat illi l-intimati appellati werrieta tad-defunt Emanuel Sciberras iħallsu lir-rikorrenti appellanta Maria Dolores Farrugia il-valur tas-sehem riservat hekk kif likwidat mill-wirt ta’ Emanuel Sciberras u minflok tordna illi l-intimati appellati werrieta tad-defunt Emanuel Sciberras iħallsu lir-rikorrenti appellanta Maria Dolores Farrugia l-ammont ta’ tmienja u sebgħin elf, tlett mija u tmienja u sebgħin ewro u seba’ u ħamsin ċenteżmu (Eur78,378.57) konsistenti fis-sehem riservat tagħha mill-wirt tad-defunti ġenituri tagħha.

Tħassarha u tirrevokaha f’dik il-parti tas-sentenza illi ordnat illi l-ispejjeż tal-kawża inkluż tal-ittra uffiċjali numru 653/2021 u l-Mandat ta’ Inibizzjoni preżentat kontestwalment mal-kawża, jiġu sapportati mill-intimati appellati.

vi. Tikkonferma s-sentenza appellata fil-bqija tagħha.

Bl-ispejjeż taż-żewġ istanzi kontra l-intimati appellati.”

7. Rat ir-risposta tat-tliet konvenuti li in forza tagħha, għar-raġunijiet minnhom premessi, jissottomettu illi din il-Qorti għandha tiċhad l-aggravji kollha tal-appellanta u tikkonferma s-sentenza appellata *in toto*; bl-ispejjeż a karigu tal-appellanta.

8. Rat li bis-saħħa tal-emendi li daħlu reċentement permezz tal-Att XXXII tas-sena 2021, il-Qorti ngħatat is-setgħa sabiex tgħaddi għas-sentenza u dan a tenur tal-Artikolu 152(5) tal-Kodiċi ta' Organizzazzjoni u Proċedura Ċivili (Kap.12 tal-Liġijiet ta' Malta) u wara li rat il-proċeduri bil-miktub, ma tqisx meħtieġ li jingħata smiġ u għalhekk se tgħaddi minnufih għas-sentenza.

9. Rat l-atti kollha tal-kawża u d-dokumenti esebiti.

Ikkunsidrat:

10. Illi jirriżulta li l-koppja Emanuel u Maria Concetta Sciberras, illum it-tnejn mejtin, kienu għamlu testment *unica charta* datat 5 ta' Frar, 2013, li fih iddiżeredaw lill-attriċi fuq is-saħħa tal-fatt li ġie allegat fit-testment imsemmi li l-attriċi ilha miksura minnhom għal diversi snin u anke dawret lil bintha kontra tagħhom. Dan l-aġir ġie deskritt mit-testaturi bħala krudeltà psikoloġika li affettwahom ħafna. L-attriċi bint il-koppja Sciberras

ressqet din il-kawża fejn qed titlob li fil-verità ma jeżistux raġunijiet għad-diżeredazzjoni tagħha u talbet, bħala konsegwenza, il-ħlas lilha tas-sehem riservat skond il-liġi.

12. L-Ewwel Qorti, li anke semgħet xi xhieda *viva voce*, tat kredibilità lit-teżi tal-konvenuti *in parte* u ddeċidiet li fil-waqt li ma kienx hemm raġunijiet biex l-attriċi tiġi diżeredata mill-wirt ta' missier l-attriċi, kien hemm raġunijiet għad-diżeredazzjoni tal-attriċi mill-wirt ta' ommha Maria Concetta Sciberras. Din il-Qorti trid tinnota li l-konvenuti ma ressqu ebda appell jew appell inċidentali mid-deċiżjoni tal-Ewwel Qorti li d-diżeredazzjoni tal-attriċi minn missierha mhix sostenibbli, avolja ffit jew wisq l-allegat aġir tal-attriċi kien jolqot lit-testaturi t-tnejn flimkien.

13. Kif intwera, l-attriċi qed titlob ir-riforma tas-sentenza tal-Ewwel Qorti u fil-waqt li qed titlob il-konferma tas-sentenza sa fejn din sabet li missierha ma kienx ġustifikat li jcaħħadha mill-wirt tiegħu, trid li l-parti tas-sentenza li sabet li ommha kienet ġustifikata li diżeredatha tiġi revokata biex jiġi deċiż li lanqas ommha ma kellha raġunijiet validi għal dan.

14. Trattat il-meritu tal-appell, din il-Qorti tibda biex tgħid li l-każ idur ma' apprezzament tal-fatti u, bħala principju, din il-Qorti, bħala Qorti ta' reviżjoni, ma tid-disturbax leġgerment l-apprezzament tal-provi li tkun għamlet l-Ewwel Qorti, sakemm ma jirriżultax li l-konkluzjoni tal-Ewwel

Qorti tkun ħażina jew mhux sostnuta mill-provi. Meta jkun każ ta' konflitt fil-provi, il-Qorti li tkun sejra tiddeċiedi l-materja hija leġittimata li taċċetta verżjoni flok oħra, aktar u aktar meta, bħal ma ġara f'dan il-każ, tkun esperjenzat il-komportament tax-xhieda fuq il-pedana tax-xhieda.

15. L-Ewwel Qorti kkonkludiet li l-attribici *"jista' jkun illi kienet xi ftit fuq tagħha"* u rribellat għad-dixxiplina li kien juri missierha fil-konfront ta' uliedu. Din il-Qorti, wara li qrat ix-xhieda prodotta, hija inklinata li taqbel ma' din il-konklużżjoni. Tidher li l-attribici kienet tfajla li riedet tgħix ħajjitha kif riedet hi u kienet tiddejjaq b'ċertu indħil li kienu jagħmlulha l-ġenituri tagħha. Il-ġenituri kienu għassa għat-tifla li ma taqbadx kumpanija ħażina jew taqbad xi vizzju ikrah, liema sikkatura kienet iddejjaq lill-attribici. Din allura, wara li żżewġet, iddeċidiet li ma tkellimhomx aktar lill-ġenituri tagħha u ppruvat anke tgħawwi lil xi ħadd minn ħutha kontra l-istess ġenituri.

16. L-attribici għamlet 30 sena ma tkellimx lill-ġenituri u dan jidher li wegġa' ħafna lill-omm. L-omm partikolarment ippruvat tavviċina lill-attribici u bgħatet ukoll qassisin għand bintha biex tipprova tirranġa s-sitwazzjoni, imma kien kollox ta' xejn. Waqt il-funeral ta' ħu l-attribici, l-omm ippruvat tavviċina lill-attribici, iżda din ma aċċettatx l-istedina. Meta tqis li d-dixxiplina fid-dar kien jeżercitha l-aktar il-missier, l-atteggament tal-attribici lejn ommha għandu jitqies li jekwivali għal offiża gravi li jġġustifika d-

diżeredazzjoni tagħha. L-omm żgur ma kienx jistħoqqilha trattament ta' tbarrija mill-attriċi!

17. L-attriċi tgħid li l-Ewwel Qorti żbaljat meta imxiet fuq il-premessa li kienet tippretendi li hi kellha tipprova li r-raġunijiet miġjuba għad-diżeredazzjoni ma kinux validi, meta skond il-liġi huma l-werrieta li jridu jiġġustifikaw ir-raġunijiet għad-diżeredazzjoni. Il-prinċipju huwa kif issostni l-attriċi, però, f'dan il-każ ma jirriżultax li l-Ewwel Qorti tefgħet l-oneru tal-prova (negattiva) fuq l-attriċi. L-Ewwel Qorti sabet li l-konvenuti r-nexxilhom juru li l-attriċi wriet krudeltà abitwali lejn ommha u ma tatx każ li b'dak li kienet qed tagħmel kienet qed twegġa' l-qalb ta' ommha. Dan jinkwadra ruħu f'dak li jiddisponi l-Artikolu 623 (d) jew (e) tal-Kodiċi Ċivili.

18. Għal bqija din il-Qorti tara li l-Ewwel Qorti għamlet analiżi dettaljata u tajba tal-provi miġjuba u wżat id-diskrezzjoni tagħha b'mod korrett u bil-għaqal. Ma tarax allura li hemm lok ta' tibdil dwar is-sejbien fil-meritu.

19. Fil-kuntest tal-aggravju l-ieħor tal-attriċi marbut mal-likwidazzjoni ta' sehem riservat, din il-Qorti taqbel illi darba l-attriċi hija intitolata għal dan is-sehem fuq il-wirt tal-missier biss, l-istess sehem irid jiġi kkalkulat fuq nofs il-valur tal-komunjoni tal-akkwisti allura eżistenti bejn il-konjuġi Sciberras. Hu dan li għamlet l-Ewwel Qorti. Kieku l-attriċi kellha raġun anke fir-rigward tad-diżeredazzjoni tal-omm allura s-sehem riservat kien

jiggi kkalkulat fuq l-valur kollu tal-assi. Kif rajna, però, diżeredazzjoni min-naħa tal-omm hija ġustifikata u l-kalkolu tal-Ewwel Qorti huwa, għalhekk, korrett.

Għaldaqstant, għar-raġunijiet premissi, tiddisponi mill-appell tal-attriċi Maria Dolores Farrugia billi tiċġad l-istess u tikkonferma fis-sħiħ is-sentenza tal-Ewwel Qorti, inkluż għal mod kif qasmet l-ispejjeż tal-kawża.

L-ispejjeż tal-kawża in prim'istanza jibqgħu, kif ingħad, kif deċiżi mill-Ewwel Qorti, fil-waqt li dawk ta' din it-tieni istanza jitħallsu kollha mill-appellanta attriċi Maria Dolores Farrugia.

Mark Chetcuti  
Prim Imħallef

Joseph R. Micallef  
Imħallef

Tonio Mallia  
Imħallef

Deputat Reġistratur  
da